

نادر شاہ اور اتحادِ دلت

(از مولانا حافظ محمد اسلم صاحب جیراجپوری)

ہر چند کہ نادر شاہ اپنی سفاکیوں کی بدولت چنگیز خاں، ہلاکو اور تیمور وغیرہ کی فہرست میں مندرج ہے لیکن باوجود ان خونریزیوں کے بھی اس کے دل میں مسلمانوں کا درد تھا اور چاہتا تھا کہ اسلامی فرقے باہم متحد ہو جائیں۔ ایران میں شاہان صفوی نے اپنے اغراض کیلئے خلفائے ثلاثہ اور صحابہ کرام کا سب و شتم رائج کر دیا تھا۔ نادر کو یہ دیکھ کر سخت رنج ہوتا تھا کہ اس قبیح فعل کی وجہ سے ایرانی تمام عالم اسلامی کی دشمنی مولے رہے ہیں۔ احوال میں اور دیگر ممالک کے مسلمانوں مثلاً ہندوستانیوں۔ افغانیوں اور عثمانیوں میں عداوت کی خلیج زیادہ وسیع ہوتی جا رہی ہے جس کی وجہ سے ہر وقت مصادمات کا خطرہ ہے۔

چنانچہ دشمنوں کو مغلوب اور ممالک کو مفتوح کرنے کے بعد شہداء میں سحرائے مغان میں جہاں امرایران کا عظیم الشان اجتماع اس لئے ہوا تھا کہ اس کے سر پر ایران کی شہنشاہیت کا تاج رکھا جائے اس نے کہا کہ ”شاہ طہماسپ و شاہ عباس در جہد و سریر موجود اندر ایشان را باہر کس را کہ برآزندہ افسر سروری داند بریاست و سلطنت بردارند۔“ تا آنچہ حتیٰ کوشش بود دریں چند سال بجاء آوردیم و ولایات ایشان را باسرلے ایشان از دست افغان و روس و رومی خلاص کردیم (تاریخ جہاں کشائے نادری ص ۱۹۷)

سب لوگوں نے بالاتفاق کہا کہ اب ایران کا ایک بچہ بھی سوائے تمہارے کسی کی بادشاہی پر رضامند نہیں ہے لیکن وہ برابر انکار کرتا رہا۔ اس انکار و اصرار میں تقریباً ایک ہفتہ کا عرصہ گزر گیا اور جب لوگوں نے اس کا دامن نہ چھوڑنا چاہا تو اس نے کہا

”از زمان رحلت حضرت پیغمبر صلی اللہ علیہ وسلم چہار خلیفہ بعد از یکدیگر متکفل امر خلافت شدہ اند کہ ہند و روم و ترکستان ہنگی بخلافت ایشان قائل اند و در ایران ہم سابقاً ہمیں مذہب رائج و متداول بود شاہ اسمعیل صفوی در مبادی حال بنا بر صلاح دولت خود این مذہب را متروک و مذہب تشیع را مسلوک داشتہ بعلاوہ آن سب رفض را کہ فعل یہود و مایہ مفاسد است و السنہ و اقواہ عوام و او باش دائر و جاری کردہ شر شرارت بچقا ق زد و بر ہم زنی انگخت و خاک ایران را بخون فتنہ و فساد آیمخت و مادام کہ این فعل مذموم انتشار داشتہ باشد این مقصدہ از میان اہل اسلام رفع نہ خواہد شد ہر گاہ اہالی ایران بسلطنت ما راغب و آسائش خود را طالب باشند باید کہ این ملت را کہ مخالف مذہب اسلاف کرام ماست تارک و بمنزہب اہل سنت و جماعت سالک شوند۔ لیکن چوں حضرت امام جعفر صادق ذریہ رسول اکرم و مہر و حاکم ہستند و طریقہ اہل ایران بمنزہب آنحضرت آشناست اور اسر مذہب خود ساختہ در فروعات مقلد طریقہ و اجتہاد آنحضرت باشند (تاریخ جہاں کشائے نادری ص ۱۹۸)

اہل ایران نے اس کی بات قبول کر لی۔ اور محض لکھ کر سب نے اس پر ہر لگائی۔ اس وقت نادر نے ایران کا تخت قبول کیا اور کہا کہ چونکہ بادشاہ روم خلیفہ اسلام ہے اسلئے میں یہ تمام سرگزشت لکھ کر اس کے دربار میں ایچی بھیجتا ہوں تاکہ باہم مصاحبت اور دوستی قائم ہو جائے اور اختلافات مٹ جائیں۔ نیز میں اس سے پانچ باتوں کی درخواست کرونگا۔

(۱) چونکہ اہل ایران اپنے سابقہ عقائد سے جو موجب عداوت تھے تائب ہو گئے اسلئے خلیفہ و علماء و قضاۃ عثمانی سے درخواست ہے کہ مذہب جعفری کو ایک پانچواں مذہب شمار کر کے اسکی صحت تسلیم کر لیں۔

(۲) کعبہ میں جہاں چار مصلے قائم ہیں وہاں ایک مصلیٰ جعفری مذہب کا بھی قائم کر دیا جائے تاکہ ایران کے لوگ اس مصلے پر اپنے امام کے پیچھے نماز ادا کر سکیں۔

(۳) ایرانی قافلہ حجاز کسی ایرانی ہی میر حجاز کی قیادت میں ہر سال مکہ جایا کرے اور عثمانی امرا اس کے ساتھ بھی وہی مراعات بڑیں جو دوسرے ممالک مثلاً مصر یا شام کے قافلہ حجاز کے ساتھ مرعی رکھتے ہیں۔

(۴) دونوں دولتوں ایران و روم میں سے ہر ایک دولت کے پاس دوسرے کے جو اسیران جنگ ہوں وہ آزاد رکھے جائیں غلام نہ بنائے جائیں۔

(۵) دونوں دولتوں کی طرف سے قرض ایک دوسرے کے پایہ تخت میں رہا کریں تاکہ باہمی معاملات آسانی کے ساتھ طے ہوتے رہیں۔

نادر نے تخت نشین ہونے کے بعد بار بار سفیر عثمانی دربار میں بھیجے مگر وہاں سے اس کے حسب منشا جواب نہ ملا۔ ۱۱۵۲ھ میں اس نے تیسری بار بغداد پر یورش کی تو وہاں کے والی احمد پاشا کے پاس برابر پیغام بھیجتا رہا کہ اس کے مطالبات تسلیم کئے جائیں۔ اس درمیان میں اس نے کرکوک وغیرہ کے متعدد قلعے فتح کر لئے۔ لیکن بغداد کو نہ لے سکا۔ آخر اس کے محاصرہ پر ایک کثیر فوج چھوڑ کر خود نجف اشرف کی زیارت کیلئے گیا۔ اور وہاں ایک عرصہ تک مع لشکر و درگاہ و خیمہ و خرگاہ کے قیام رکھا۔

چونکہ صحرائے مغان کے عہد کی پوری تعمیل ابھی تک نہیں ہوئی تھی اور ہندوستان، افغانستان، ترکستان اور ایران کے مختلف العناصر مسلمان ایک دوسرے کی تکفیر سے باز نہیں آتے تھے۔ اسلئے اس نے تمام قلمرو میں فرمان بھیجا کہ مفتیان، علماء، امراء، اور روسا ہر ملک اور ہر طبقہ کے دربار میں حاضر ہوں۔ جب چہار سمت سے یہ لوگ نجف میں آگئے تو اس نے ان سب سے پھر صحرائے مغان کے عہد کی تجدید چاہی۔ اور ہر فرقہ کے علماء سے کہا کہ تم آپس کے تفرقہ مٹا ڈالو۔ میں کسی طرح یہ جائز نہیں رکھ سکتا کہ میری سلطنت کے مسلمان باہم ایک دوسرے کو کافر بنائیں۔ اس نے احمد پاشا والی بغداد کے پاس لکھا کہ کسی ایسے ممتاز و ازہر عالم کو بھیج دے جو ہمارے ان علماء کو ایک مرکز پر لا کر متحد کر سکے اور ان کے اختلافات کو مٹانے میں بطور حکم عادل کے شاہد رہے۔

احمد پاشا نے علامہ عبدالشہر سودی کو جو اس زمانہ میں بغداد کے سب سے نامور عالم تھے اس کام کیلئے منتخب کیا

اور نادر شاہ کے پاس بھیجا۔

علامہ موصوف نے وہ تمام باتیں جو اس مرحلہ میں پیش آئیں یا جو بحثیں ان کو کرنی پڑیں خود قلمبند کی تھیں مصر کے ایک مطبع نے اس کو الحجۃ القاطعہ فی اتفاق الفرق الاسلامیہ کے نام سے شائع کیا ہے۔ ہم اس کا خلاصہ درج کرتے ہیں۔

اسلم

۲۱ شوال ۱۱۵۶ھ یکشنبہ کے دن مغرب سے قبل میں اپنے گھر میں بیٹھا تھا کہ احمدیاشا والی بغداد کا ایک آدمی میرے بلانے کو آیا۔ میں مغرب کی نماز پڑھ کر والی موصوف کے دربار میں گیا۔ وہاں ان کا ندیم احمد آغا ملا۔ اس نے مجھ سے پوچھا کہ آپ کو یہ بھی معلوم ہے کہ پاشا نے آپ کو کیوں طلب کیا ہے؟ میں نے کہا کہ نہیں۔ بولا کہ پاشا آپ کو نادر شاہ کے حسب طلب اس کے دربار میں بھیجنا چاہتا ہے جہاں ہر طرف سے علماء عجم آکر جمع ہوئے ہیں۔ آپ کو ان کے ساتھ مذہب تشیع کے متعلق بحث کرنی ہوگی۔ اگر وہ غالب آگئے تو پھر پانچویں مذہب جعفری کی صحت کو تسلیم کر لینا پڑیگا میں نے جو یہ بات سنی تو میرا بدن کانپ اٹھا اور کہا کہ احمد آغا! تم کو خوب معلوم ہے کہ نادر سخت جابر اور بڑا سفاک ہے۔ اس کے دربار میں علماء عجم کے ساتھ جو اس کے ہم مذہب ہیں میں کس طرح بحث کر سکونگا اور کیسے ان کے عقائد کے ابطال پر دلائل قائم کرنے کی جرات کرونگا کیونکہ وہ نہ ہماری کسی حدیث کو ملتے ہیں نہ قرآن کی تاویل کو۔ پھر جب اصول موضوعہ اور علوم متعارفہ ہمارے اور ان کے ایک نہیں ہیں تو بحث کس بنیاد پر ہوگی؟ مثلاً فرض کرو کہ میں مسلم علی الخفین کے جواز پر یہ دلیل پیش کروں کہ اس کو ۷۰ صحابہ نے روایت کیا ہے جن میں سے حضرت علیؓ بھی ہیں۔ وہ کہیں گے کہ عدم جواز کی روایتیں ہمارے یہاں ۱۰۰ صحابیوں سے مروی ہیں جن میں سے ابو بکرؓ بھی ہیں۔ علیؓ ہذا ایک آیت کی تاویل بیان کر کے میں کسی روایت کی سند دوں گا تو وہ اس کے خلاف تاویل بیان کر کے اس کی سند کی روایت سے دینگے۔ لہذا جس طرح ممکن ہو احمدیاشا سے کہو کہ مجھے اس کام کے لئے نبیجیں بلکہ خفی یا شافعی مفتیوں میں سے کسی کو روانہ کریں آغلے کہا کہ یہ ناممکن ہے اور بہتر یہ ہے کہ اس میں آپ مطلق لب کشائی نہ کریں کیونکہ پاشا نے آپ کو بھیجے کا قطعی فیصلہ کر لیا ہے۔ یہ سنکر میں دم بخود ہو گیا۔ اس کے بعد خود احمدیاشا آگیا۔ اس نے سارا حال سنا کر مجھے شاہ کے پاس جانے کا حکم دیا اور کہا کہ مجھے اللہ سے امید ہے کہ تمہاری حجت کو قوی کریگا اور تم کو غلبہ عطا فرمائیگا۔ میں نے کہا لیکن نادر شاہ کی حالت تو آپ اچھی طرح سن چکے ہیں۔ پاشا نے کہا کہ ہاں۔ میں تم کو اس بارے میں آزاد چھوڑتا ہوں۔ موقع دیکھنا تو مناظرہ کرنا ورنہ باز رہنا۔ لیکن گریز کلینتہ نہ ہونی چاہئے بلکہ مناسب طریقہ سے ان کا ابطال کرنا۔ ایسا نہ ہو کہ مغلوب ہو کر ان کے مذہب کی صحت تسلیم کر لو۔ پھر کہا کہ کل دوشنبہ ہے چار شنبہ کی صبح کو تم کو شاہ کے پاس موجود ہونا چاہئے۔ اس لئے کل ہی صبح روانہ ہو جاؤ۔ اس کے بعد اس نے میرے لئے ایک خلعت کا حکم دیا اور سواری و خدام وغیرہ کا بندوبست کر دیا۔ دوسرے دن سویرے میں ان عجمیوں کے ساتھ جو بادشاہ کے یہاں سے آئے تھے روانہ ہو گیا۔ راستہ بھراسی خیال میں غرق رہا۔ دلائل سوچتا تھا اور اس کے جواب، پھر جواب الجواب، یہاں تک کہ ہجوم افکار سے میرا سر چکر لے لگا۔ اور شام کو جو مجھے پیشاب آیا تو سرخ خون کی

طرح۔ اب ہم حلد ابن مزید میں پہنچے۔ یہ آبادی اسوقت ایرانیوں کے قبضہ میں آچکی ہے۔ یہاں چند اہل سنت جماعت سے ملاقات ہوئی، جنکی زبانی معلوم ہوا کہ شاہ نے ایران کے، مفتی جمع کئے ہیں جو سب کے سب شیعہ ہیں اور مذہب جعفری کی صحت پر دلائل پیش کرینگے۔ یہ بات سنکر مجھے اور پریشانی ہوئی۔ مجھ میں نے سوچا کہ میں تو مختار ہوں بحث نہ کروں گا لیکن میں نے دیکھا کہ میرا دل ترک بحث پر مطلقاً راضی نہیں ہوتا۔ اب میں سوچنے لگا کہ صاف صاف کہوں گا کہ اگر بحث منظور ہے تو کسی ایسے ثالث کے سامنے ہو جو نہ سنی ہو نہ شیعہ۔ اور میں مناظرہ کروں گا خواہ اس میں میرے قتل ہی تک نوبت کیوں نہ پہنچے۔ وہاں سے چلکر ہم شہر ذی الکفل میں آئے اور آبادی سے باہر ہر ٹھہر کر کچھ دیر آرام لیا۔ رات کے پچھلے پہر روانہ ہو گئے اور بہرزدان میں پہنچ کر فجر کی نماز پڑھی۔ فارغ ہوتے ہی نادر شاہ کا ایک قاصد دوڑتا ہوا آیا اور کہا کہ جلد چلئے آپ کا انتظار ہے۔ اس مقام سے شاہ کا تحیم دو فرسخ ہے۔ میں نے پوچھا کہ کیا شاہ کا یہی دستور ہے کہ جب کوئی آتا ہے تو اس کے استقبال کیلئے قاصد دوڑتا ہے یا صرف اس موقع پر آیا کیا ہے۔ اس نے جواب دیا کہ کبھی نہیں۔ بلکہ لوگ آتے بھی ہیں تو عرصہ تک ان کو باریابی نصیب نہیں ہوتی۔ راستہ سے بجز آپ کے آج تک شاہ نے کسی کو نہیں بلایا میں نے اپنے دل میں سوچا کہ اس عجلت سے بلانے کی غرض یہ ہو سکتی ہے کہ مجھ کو مذہب جعفری تسلیم کرنے پر مجبور کرے۔ پہلے ممکن ہے کہ دنیاوی لالچ دلائے۔ اگر میں نے اس کو قبول نہ کیا تو پھر سختی سے کام لیگا۔ بہت کچھ استغفار توبہ اور لاحول وغیرہ پڑھنے کے بعد آخر میں نے اپنے دل میں یہ طے کر لیا کہ حق کا دامن نہیں چھوڑوں گا۔ دین اسلام پہلی بار اسوقت رک گیا تھا جب رسول اکرمؐ کی وفات کے بعد ردت کے معاملہ میں صحابہ نے ابو بکر کو تنہا چھوڑ دیا تھا۔ اللہ نے انھیں کی بدولت اس کو چلایا۔ پھر دوسری بار اس وقت رکا جب خلیفہ مامون نے علماء کو خلق قرآن کے اقرار پر مجبور کیا۔ اسوقت احمد بن حنبل جیسا انام کھڑا ہو گیا۔ جن نے اس کو آگے بڑھایا۔ آج اگر میں بھی انھیں مثالوں کی پیروی کروں تو کیا عجب ہے کہ حق قائم رہ جائے۔ ورنہ میرے ساتھ لاکھوں مسلمان گمراہ ہو جائیں گے۔

آخر میں موت کیلئے ہر طرح پر تیار ہو کر کلمہ توحید و شہادت پڑھتا ہوا روانہ ہوا۔ کچھ دیر کے بعد دو اونچے اونچے جھنڈے نظر آنے لگے۔ معلوم ہوا کہ یہی شاہی معسر ہے۔ وہاں پہنچ کر دیکھا کہ بڑے بڑے سات ستونوں پر شاہی خیمہ کھڑا ہے۔ راستہ پر کشک خانہ ہے جس میں پندرہ پندرہ خیمے بالمقابل کھڑے کئے گئے ہیں۔ شاہی خیمہ کے متصل واقع (شامیانہ) ہے۔ دائیں سمت میں چار ہزار سپاہی حفاظت کیلئے رہتے ہیں اور بائیں سمت میں خالی خرگاہیں ہیں۔ جن میں کرسیاں وغیرہ رکھی ہیں۔

جب میں کشک خانہ کے قریب آیا تو وہاں ایک درباری میرے استقبال کیلئے نکلا۔ اس نے مجھ سے بغداد کے امراء، رؤسا اور احمد پاشا اور اس کے متعلقین کے حالات نام بنام پوچھنے شروع کئے۔ میں اس کی واقفیت حیران ہوا۔ اس نے میرے تعجب کو دیکھ کر کہا کہ شاید آپ مجھے نہیں پہچانتے میرا نام عبدالکریم بیگ ہے۔ میں بدلتوں بغداد میں احمد پاشا کے پاس رہا ہوں۔ آج کل دولت عثمانیہ کی طرف سے شاہ کے پاس سفارت لیکر آیا ہوں۔ اسی اثنا میں نواشخاص ہماری طرف آتے ہوئے دکھائی دیئے۔ عبدالکریم ان کی تعظیم کیلئے کھڑا ہو گیا۔ ان لوگوں نے مجھے سلام کیا

میں نے جواب دیا عبد الکریم نے ان سب سے مجھ کو ملایا اور یکے بعد دیگرے ان کا تعارف کرانا شروع کیا کہ یحییٰ بن خاں معیار الممالک ہیں۔ یہ مصطفیٰ۔ یہ نظر علی خان۔ یہ میرزا ذکی اور یہ میرزا کافی۔

معیار الممالک جو کرچی الاصل اور شاہ حسین کے موالی میں سے ہے نادر شاہ کا وزیر ہے۔ سرسری ملاقات کے بعد یہ لوگ مجھے شاہ کے دربار میں لیچے۔ شامیانہ کے دروازہ پر پہنچ کر پردہ اٹھایا گیا۔ ان لوگوں نے مجھ سے کہا کہ جب ہم چلیں تو آپ بھی چلیں اور جب ہم ٹھہرائیں تو آپ بھی ٹھہرائیں۔ شامیانہ سے گزر گئے تو ایک طرف کشادہ جگہ دیکھی وہاں حرم کے خیمے تھے۔ سامنے ایک شاندار خیمے میں نادر کرسی پر بیٹھا ہوا نظر آیا۔ جب اس کی نگاہ مجھ پر پڑی تو بلند آواز سے کہا، خوش آمدید عبداللہ آفندی۔ پھر قریب آنے کا حکم دیا۔ خوانین میرے دائیں طرف تھے اور عبد الکریم بائیں طرف۔ ہم سب دس قدم چل کر رک گئے پھر شاہ نے کہا کہ اور آگے آؤ۔ الغرض اسی طرح ہم چھوٹے چھوٹے قدم اٹھا کر چلتے اور رکتے اس کے پاس پہنچ گئے۔ جب صرف پانچ ہاتھ کا فاصلہ رہ گیا تو ٹھہر گئے۔

شاہ کا قد بلند ہے۔ چہرہ سے بڑھا پائیکتا ہے۔ آگے کے چند دانت بھی گر گئے ہیں۔ عمر تقریباً ۸۰ سال کی معلوم ہوتی ہے۔ ڈاڑھی خانا اور سہمہ سے رنگی ہوئی ہے۔ دونوں ابرو کمان کی طرح کشیدہ ہیں اور آنکھوں سے زردی نمایاں ہے ایک سفید چو گوشہ کلاہ عجمی سر پر ہے جس پر عامہ ہے جو موتی، یاقوت الماس اور ہر قسم کے جواہر سے مزین ہے۔ گلے میں موتی کے ہار ہیں اور قبا کے دونوں مونڈھوں پر جواہرات لٹکے ہوئے ہیں۔ الغرض وہ اپنی شکل و لباس کے باعث پُر تکنت و جلال معلوم ہوتا ہے۔ جب میں نے قریب سے اس کو دیکھا تو وہ تمام رعب جو اس کا میرے دل پر بیٹھا ہوا تھا جاتا رہا۔ اس نے ترکی زبان میں میرے ساتھ گفتگو شروع کی۔ پہلے احمد خاں (پاشا) کی خیریت دریافت فرمائی۔ پھر کہا آپ کو معلوم ہے کہ میری سلطنت میں ترکستان و افغانستان بھی ہیں۔ وہاں کے لوگ ایرانیوں کو کافر کہتے ہیں اور ایرانی ان کو کافر سمجھتے ہیں حالانکہ سب ایک ہی امت کے ہیں اور ایک ہی دین کے پیرو۔ اسلئے میں نہیں چاہتا کہ میری سلطنت میں ایسے مسلمان رہیں جو ایک دوسرے کو کافر بنائیں۔ میں نے آپ کو اسی غرض سے طلب کیا ہے کہ میری طرف سے وکیل بنکر ان کے باہمی کفرات کو رفع کر دیجئے اور ہر فرقہ کو پابند کر دیجئے کہ وہ ان امور سے باز آجائے جن سے کفر عائد ہوتا ہے تاکہ کوئی ان کو کافر نہ بنا سکے جو کچھ آپ دیکھیں اور سنیں اس کو مجھ سے بھی آکر کہئے اور بغداد پہنچنے پر احمد پاشا کو بھی سنائیے۔

اس کے بعد ہم کو وہاں سے واپسی کی اجازت ملی۔ اور میری میزبانی کیلئے اعتماد الدولہ نامزد کئے گئے۔ میں وہاں سے نہایت خوش ہو کر نکلا۔ کیونکہ میرا جو خطرہ تھا اس کے برخلاف شاہ نے سارے مذہبی اختیارات میرے ہاتھ میں دیدئے اب ہم اعتماد الدولہ کی طرف روانہ ہوئے۔ نظر علی خاں عبد الکریم بیگ اور ابوذر بیگ جو تینوں میری خدمت کے لئے نامور تھے ساتھ ساتھ چلے۔ اعتماد الدولہ خیمہ میں بیٹھا ہوا تھا۔ میں نے اس کو سلام کیا اس نے جواب دیا لیکن بد رفتور بیٹھا رہا۔ میرے دل میں اس سے سخت انفعال اور غصہ پیدا ہوا کہ اس شخص نے اپنی رعوت سے علم اور اہل علم کی اہانت کی اور میں سوچنے لگا کہ جبکہ نادر شاہ نے جملہ کفرات کے اٹھا دینے کا وکیل مطلق مجھے بنا دیا ہے۔ میں اس سے

اس کی شکایت ضرور کرونگا اور اس کفر کو جو اسلامی شان کے بالکل خلاف ہے سب سے پہلے مٹاؤنگا۔ مگر جو نبی کہ میں بیٹھ چکا اعتماد الدولہ کھڑا ہوا اور اس نے ادب سے دونوں ہاتھ سینے پر رکھے اور میری طرف جھکتا ہوا مہاجر کا ہیکر اپنی جگہ پر بیٹھ گیا۔ میں سمجھ گیا کہ ایرانیوں کا تعظیمی دستور یہی ہے۔ لہذا اب اس کی طرف سے کوئی شکایت مجھے نہیں ہی اعتماد الدولہ دراز قامت، سفید رو، اور کشادہ چشم ہے۔ ڈاڑھی پر خا اور وسمہ کا خضاب کرتا ہے۔ عاقل نرم خور اور خلیق ہے۔

جب کھانے سے فارغ ہو چکے تو حکم آیا کہ میں ملا باشی (درباری علامہ ملا علی اکبر) سے بلوں میں سوار ہوا۔ میزبانوں کی جماعت رفاقت میں تھی۔ راستہ میں ایک شخص افغانی لباس میں ملا۔ اس نے سلام کیا۔ میں نے پوچھا کہ آپ کون ہیں؟ بولا کہ ملا حمزہ افغانستان کا مفتی۔ میں نے کہا کہ شاہ نے مجھ کو وکیل مطلق بنایا ہے کہ ایرانیوں سے ہر قسم کے مکفرات اٹھا دوں۔ تم چونکہ سنی ہو اسلئے میں تم سے امید رکھتا ہوں کہ اگر وہ کوئی فعل اس قسم کا کرتے ہوں۔ جو منجر بہ کفر ہو اور مجھ سے اس کو چھپائیں تو مجھے مطلع کر دینا۔ کیونکہ میں ان کے حالات، عقائد اور عبادات سے اس قدر واقف نہیں ہوں جس قدر کہ تم لوگ ہو۔

ملا حمزہ نے کہا کہ آپ شاہ کی باتوں سے دہوکے میں نہ آجائیں درحقیقت اس نے آپ کو ملا باشی کے پاس اس غرض سے بھیجا ہے کہ وہ مناظرہ کرے۔ ایران کے تمام علما اس کا ساتھ دیں گے لہذا آپ ہوشیار رہیں۔ میں نے کہا کہ مجھے بحث کا زیادہ خطرہ نہیں ہے۔ صرف ڈر یہ ہے کہ وہ نا انصافی نہ کریں یا جو کچھ مجلس مناظرہ میں میں کہوں اس کے خلاف شاہ سے جا کر بیان کریں اس نے کہا کہ اس سے آپ خاطر جمع رہیں۔ اس مجلس میں شاہ کے مخبر ہیں پھانچوں پر مخبر ہیں۔ ان کے علاوہ خاص جاسوس ہیں۔ یہ ناممکن ہے کہ ایک لفظ بھی خلاف واقعہ شاہ کے سامنے کوئی بیان کر سکے۔

اب ہم ملا باشی کے خیمہ کے قریب پہنچے۔ وہ منتظر تھا۔ استقبال کیلئے نکلا۔ گندم گوں اور پتہ قد آدمی ہے جھکو لجا کر صدر پر بٹھایا اور خود سامنے شاگردوں کی طرح ادب کے ساتھ بیٹھ گیا۔ مجمع کثیر تھا۔ ہر ملک کے علماء جمع تھے پہلے اس نے مجھ سے رسمی باتیں کیں۔ اس کے بعد افغانی مفتی کو مخاطب کر کے کہا کہ تم نے ہادی خواجہ (قاضی بخارا) کو دیکھا؟ اس نے جواب دیا کہ ہاں۔ ملا باشی نے کہا کہ مجھے تعجب ہے کہ اس نے اپنا لقب بحر العلم کیوں رکھا ہے اس کو تو علم سے ذرا بھی مس نہیں۔ بخدا اگر میں حضرت علیؑ کی خلافت کے متعلق دودلیلیں بھی بیان کروں تو وہ ان کا جواب نہیں دے سکیگا۔ اور وہ کیا اہل سنت کے علماء فحول سے بھی ان کا جواب بن نہ پڑے گا۔ اس آخری جملہ کو اس نے تین بار دہرایا۔ اسلئے لازم آگیا کہ میں ان دونوں دلیلوں کو پوچھوں اور ان کے جواب ہو سکتے ہوں پیش کروں۔ میں نے جناب ذرا میں بھی سنوں کہ حضرت علیؑ کی خلافت کے ثبوت میں آپ کی وہ کونسی دودلیلیں ہیں جن کا جواب آپ کے خیال میں کسی بڑے سے بڑے سنی عالم سے بھی نہیں ہو سکتا۔

ملا باشی: میں آپ سے پہلے یہ پوچھ لینا چاہتا ہوں کہ آنحضرت کا یہ قول حضرت علیؑ کے متعلق آپ کے یہاں مسلم ہے یا نہیں کہ انت منی بمنزلتہ ہارون من موسیٰ الا انہ لا بنی بعدی۔

میں! ہاں یہ حدیث مشہور ہے۔

ملا باشی :- تو کیا اس حدیث کا منطق و مفہوم صریحاً اس امر پر دلالت نہیں کرتا کہ خلیفہ برحق علی ابن ابیطالب ہیں؟
میں :- دلیل کی صورت معرض بیان میں لائیے۔

ملا باشی :- جب آنحضرتؐ نے ہارونؑ کے تمام منازل و مراتب حضرت علیؑ کیلئے فرمادیے اور ان میں سے کوئی چیز بجز نبوت کے متعلق نہ کی تو ثابت ہو گیا کہ خلیفہ برحق حضرت علیؑ ہیں کیونکہ ہارونؑ کا اولین مرتبہ تو خلافت ہی تھا۔ اگر وہ زندہ رہتے تو ضرور حضرت موسیٰؑ کے بعد ان کے خلیفہ ہوتے۔

میں :- آپ کے اس کلام سے معلوم ہوتا ہے کہ آپ اس کو قضیہ موجبہ کلیہ سمجھتے ہیں لہذا یہ بتائیے کہ اس ایجاب کلی پر کونسا لفظ دلالت کرتا ہے کہ ہارونؑ کے تمام منازل حضرت علیؑ کو حاصل ہیں۔

ملا باشی :- اسلئے کہ منزلت ہارونؑ میں جو اضافت ہے وہ بقرینہ استئنا استغراقی ہے۔

میں :- سنئے۔ یہ حدیث اولاً تو نص جلی نہیں ہے اور آپ کے یہاں امامت یا خلافت کے ثبوت کے لئے نص جلی کا ہر ثانیامحدثین نے اس کے متعلق اختلافات کئے ہیں کسی نے اس کو صحیح کہا ہے کسی نے حن اور کسی نے ضعیف۔ یہاں تک کہ ابن جوزی نے جو نقد حدیث کا بہت بڑا امام ہے اس کو قطعاً موضوع قرار دیا ہے۔

ملا باشی :- نص جلی ہمارے یہاں شرط ہے نہ کہ آپ کے یہاں سو ہم حضرت علیؑ کی خلافت کیلئے دوسری حدیثیں پیش کرتے ہیں جو نص جلی ہیں لیکن چونکہ اہل سنت کے نزدیک وہ نامقبول ہیں اسلئے ان کے واسطے اس حدیث سے استدلال کرتے ہیں۔

میں :- یہ حدیث مختلف وجوہ سے دلیل نہیں بن سکتی۔ اولاً یہ کہ استغراق کا دعویٰ جو آپ نے کیا وہ ممنوع ہے کیونکہ ہارونؑ حضرت موسیٰؑ کے ساتھ نبی تھے اور حضرت علیؑ میں یہ بات نہ تھی حالانکہ استئنا تو نبوت بعد از وفات کا ہے ثانیاً ہارونؑ حضرت موسیٰؑ کے ماں جلئے بھائی تھے اور حضرت علیؑ نبی کے ساتھ یہ رشتہ نہیں رکھتے تھے ہذا استغراق کا دعویٰ تو قطعاً باطل ہوا اب اس کی دلالت ظنی رہ گئی جو اصولاً صرف ایک منزلت پر ہوگی جیسا کہ منزلت کی تار وحدت سے خود ظاہر ہے اسلئے یہ اضافت عہد ہے نہ کہ استغراق اور مقصود یہ ہے کہ علیؑ خلافت جنگ تبوک میں میرے ساتھ وہی نسبت رکھتے ہیں جو حضرت ہارونؑ کو حضرت موسیٰؑ کے ساتھ اس وقت تھی جب انھوں نے حکم دیا تھا ”اَخْلَفْنِي فِي قَوْمِي“

ملا باشی :- تو پھر کیا اس استخلاف سے یہ ثابت نہیں ہوتا کہ وہ صحابہ میں افضل تھے اور نبی کے بعد ان کی جانشینی کے سب سے زیادہ مستحق۔

میں :- نہیں۔ کیونکہ حضرت علیؑ کے علاوہ اور صحابہ کو بھی آپ نے اپنی جانشینی کا زندگی میں شرف بخشا ہے مثلاً ابن ام مکتوم وغیرہ کو۔ پھر وہ بھی بعد وفات کے اس دلیل سے خلافت کے سب سے زیادہ مستحق ہونگے۔ علاوہ بریں اگر یہ استخلاف کوئی فضیلت ہوتی تو حضرت علیؑ اس پر ناراضی کا اظہار نہ کرتے جیسا کہ

انہوں نے کہا کہ آپ مجھ کو کمزوروں، بچوں اور بوڑھی عورتوں کے ساتھ چھوڑتے ہیں اور حقیقت یہ ہے کہ ان کی اس کبیدگی کو دفع کرنے کیلئے نبی صلی اللہ علیہ وسلم نے فقرہ ”انت منی بمنزلۃ ہارون من موسیٰ“ فرمایا تھا ملا باشتی :- لیکن لحاظ عموم لفظ کا ہوتا ہے نہ کہ خصوص سبب کا۔

میں :- خصوص سبب کو میں نے دلیل نہیں گردانا ہے بلکہ اس کو قرینہ بتلایا ہے کہ یہاں ایک منزلت جو مراد ہے اس سے صرف وہی خلافت مخصوصہ، جنگ تبوک ہے نہ کہ اور کوئی خلافت۔ اس کے بعد ملا باشتی خاموش رہ گیا اور اس کے کثیر طرفدار علماء میں سے بھی جو اس کی حمایت کیلئے پس پشت بیٹھے ہوئے تھے کوئی آواز بلند نہ ہوئی۔ اب اس نے اپنی دوسری دلیل شروع کی اور کہنے لگا کہ میری دوسری دلیل تو ایسی ہے کہ اس میں قطعاً کسی تاویل کی گنجائش نہیں۔

میں :- اس کو بھی بیان فرمائیے۔

ملا باشتی :- وہ آیت مباہلہ ہے قُلْ تَعَالَوْا نَدْعُ آبَاءَنَا وَآبَاءَكُمْ وَنِسَاءَنَا وَنِسَاءَكُمْ وَأَنْفُسَنَا وَأَنْفُسَكُمْ ثُمَّ تَبَيَّنَ۔

میں :- استدلال کی شکل بیان کیجئے۔

ملا باشتی :- جب بھران کے نصاریٰ مباہلہ کیلئے آئے تو نبی صلی اللہ علیہ وسلم نے گود میں حسین کو اٹھایا اور جن کا ہاتھ پکڑا۔ پیچھے فاطمہ تھیں اور ان کے پیچھے علی رضی اللہ عنہم۔ ظاہر ہے کہ دعا کے لئے وہی لوگ منتخب ہو سکتے ہیں جو سب سے افضل ہوں۔

میں :- یہ منقبت ہوئی نہ کہ فضیلت۔ اکثر صحابہ بعض خصوصیات سے مخص ہیں جو دوسروں میں نہیں ہیں اور یہ باتیں ان لوگوں سے مخفی نہیں ہیں جو تاریخ و سیر کا مطالعہ کرتے ہیں مگر یہ خصوصیات فضیلت کی دلیل ہرگز نہیں ہو سکتیں۔ فرض کرو کہ دو قبیلوں میں جنگ ہو۔ ان دونوں کے رؤسا صرف اپنے اپنے خاص خاص متعلقین کو ساتھ لیکر مبارزہ کریں تو یہ دلیل اس امر کی نہیں ہو سکتی کہ ان قبیلوں میں ان رؤسا کے خاص عزیزوں سے بڑھ کر کوئی بہادر نہ تھا اور یہ چونکہ دعا کا موقع تھا جس میں خاص متعلقین کی موجودگی سے خشوع زیادہ بڑھ جاتا ہے اسلئے مقتضائے مقام ہی تھا کہ آنحضرت انھیں حضرات کو اپنے ساتھ لے جاتے۔

ملا باشتی :- ہاں تو خشوع نتیجہ ہے فرط محبت کا۔ اور ہم یہی تو ثابت کرنا چاہتے ہیں کہ آنحضرت کو یہی حضرات سب سے زیادہ محبوب تھے۔

میں :- یہ طبعی اور جبلی محبت ہے نہ کہ اختیاری جس سے کوئی فضیلت ثابت ہو سکے۔ انسان یہ یقین رکھتے ہوئے کہ اس کے بیٹوں یا خاص عزیزوں سے دوسرے لوگ ہر لحاظ سے افضل ہیں پھر بھی طبعاً ان کی محبت پر مجبور ہے۔ اور یہ ایسی بات ہے جس کو سب جانتے ہیں۔

ملا باشتی :- حقیقت یہ ہے کہ اس آیت میں ایک خاص نکتہ ہے جس کی وجہ سے ہم حضرت علیؑ کی افضلیت کی

دلیل اس کو سمجھتے ہیں۔ وہ یہ کہ ابنائٹ سے مراد ہیں حسن و حسینؑ۔ نسائٹ سے فاطمہ اور انفسائٹ سے آنحضرت اور علیؑ۔ اسلئے حضرت علیؑ نفس نبی ہوئے اور یہ انتہائی فضیلت ہے۔

میں :- یہ تو میں پہلے سمجھ گیا تھا کہ تم اصول سے ناواقف ہو لیکن اب معلوم ہوا کہ عربیت سے بھی نا آشنا ہو رہو! نفس جمع قلت ہے جو جمع متکلم کی طرف مضاف ہے اور جمع جب جمع کی طرف مضاف ہوتی ہے تو تقسیم آحاد کی مقتضی ہوتی ہے مثلاً ركب القوم دواہم اس کے یہ معنی نہیں کہ جملہ اشخاص سب گھوڑوں پر چڑھ گئے بلکہ ہر شخص اپنے اپنے گھوڑے پر سوار ہوا اور یہ قاعدہ متعارف و متداول ہے اور کتب نحو میں بہ تصریح مذکور

یہ سنکر وہ خاموش ہو گیا اور کوئی جواب اس سے بن نہ پڑا۔ کہنے لگا کہ میرے پاس ایک دلیل اور بھی ہے میں نے کہا کہ اسے بھی پیش کیجئے۔

ملا باشتی :- آیت اِنَّمَا وَلِيُّكُمُ اللّٰهُ وَرَسُولُهُ کی تفسیر میں جملہ اہل تفسیر کا اتفاق ہے کہ حضرت علیؑ کے متعلق نازل ہوئی ہے اور آیت میں انما کلمہ حصر ہے جس سے ان کا افضل امت ہونا ظاہر ہوتا ہے۔

میں :- اس دلیل کے متعدد جوابات ہیں۔

میں اسی قدر کہنے پایا تھا کہ اس کے ساتھیوں میں سے ایک نے فارسی زبان میں اس سے کہا کہ یہ بحث چھوڑ دو۔ کیونکہ یہ شخص تمہاری ہر دلیل کو توڑتا چلا جائیگا اور لوگوں کی نگاہوں میں تم اسی قدر گرتے جاؤ گے یہ سنکر اس نے میری طرف دیکھا اور مسکرا کر کہا کہ آپ فاضل شخص ہیں میری ہر دلیل کا جواب دیکھتے ہیں لیکن میرا روئے سخن تو دراصل بحر العلم کی طرف تھا۔ میں نے کہا کہ آغاز سخن میں آپ نے فرمایا تھا کہ فحول علما ز اہل سنت بھی میری دلیلوں کا جواب نہیں دیکھتے اس بنا پر میں نے گفتگو کی ورنہ مجھے کوئی بحث نہ تھی۔

ملا باشتی :- میں عجیب شخص ہوں۔ عربی بولنے میں کبھی کبھی مقصود کے خلاف بھی الفاظ میری زبان سے نکل جاتے ہیں۔ میں :- اچھا اب میں دو سوال کرتا ہوں جس کی بابت مجھ کو یقین ہے کہ علماء شیعہ میں سے کوئی بھی ان کے جواب نہ دیکھتا ملا باشتی :- وہ کیا ہیں ؟

میں :- کیا تمہارے یہاں روایت مسلم نہیں ہے کہ رسول اللہ صلی اللہ علیہ وسلم کے انتقال کے بعد تمام صحابہ (بوجہ حضرت علیؑ کی خلافت پر بیعت نہ کرنے کے) مرتد ہو گئے بجز پانچ کے۔ حضرت علیؑ۔ مقداد۔ ابوذر۔ سلمان فارسی اور عمار بن یاسر رضی اللہ عنہم۔

ملا باشتی :- ہاں مسلم ہے۔

میں :- اگر معاملہ تھا تو پھر کیوں حضرت علیؑ نے اپنی بیٹی ام کلثوم کا نکاح حضرت عمرؓ کے ساتھ کیا ؟

ملا باشتی :- مجبوراً دباؤ سے۔

میں :- بخدا اتم نے حضرت علیؑ کی ایسی نقصت پر عقیدہ رکھا ہے جس کو ادنیٰ عرب بلکہ اجلاف بازاری بھی اپنے لئے

جائز نہ رکھیں گے۔ اگر جبر کسی کی بیٹی کوئی بیاہ لے تو کیا اس کی زندگی بیعتی کی زندگی نہیں ہے؟ پھر تم کیسے دعویٰ کر سکتے ہو کہ حضرت علی اسد اللہ شیر خدا شاہ مرداں اور شجاع دوراں تھے۔

ملا باشی: یہ بھی احتمال ہو سکتا ہے کہ حضرت عمر کے یہاں بجائے ام کلثوم کے کوئی چڑیل یا بھتی رخصت کی گئی ہو۔
میں: یہ جواب اس سے بھی عجیب تر ہے اگر اس احتمال کا دروازہ کھولا جائے تو شریعت کا کوئی لفظ اپنی جگہ پر باقی نہیں رہ سکتا۔ مثلاً ایک شخص اپنی منکوحہ کے پاس جاتا ہے وہ کہتی ہے کہ ممکن ہے کہ تم میرے شوہر نہ ہو بلکہ جن یا بھوت ہو۔ اگر وہ دو گواہ پیش کرے تو وہ کہہ سکتی ہے کہ ممکن ہے کہ یہ انسان نہ ہوں بلکہ غول بیابانی ہوں۔ علیٰ ہذا ایک قاتل عدالت میں پیش کیا جائے وہ بیان کرے کہ میں نے قتل نہیں کیا ممکن ہے کہ کوئی جن میرا شکل بن گیا ہو۔ یہ بھی کہا جاسکتا ہے کہ یہ مذہب جعفری جس کو تم حق سمجھتے ہو ممکن ہے کہ امام جعفر سے نہ مروی ہو بلکہ کسی جن سے ہو جس نے ان کی شکل اختیار کر لی ہو۔ الغرض وہ اب کے بھی ساکت ہوا۔ اور ایک حرف آگے نہ چل سکا۔ اب میں نے دوسرا سوال پیش کیا اور پوچھا کہ ظالم خلیفہ کے افعال کی بابت تمہارا کیا عقیدہ ہے؟
ملا باشی: غیر نافذ میں شرعاً اور دیناً۔

میں: یہ بتائیے کہ حضرت علی کے بیٹے محمد بن الحنفیہ کی والدہ کس قبیلہ کی تھیں؟ اور کس نے ان کو مال غنیمت میں حاصل کیا تھا؟

ملا باشی: میں نہیں جانتا (میرے خیال میں اس نے صحیح نہیں کہا کیونکہ ممکن نہیں کہ وہ اس بات کو نہ جانتا ہو) لیکن علمائے شیعہ میں سے ایک نے کہا کہ وہ بنی حنیفہ میں سے تھیں۔ اور حضرت ابوبکر کے عہد میں ان کے حکم سے بنی حنیفہ کے ساتھ جو لڑائی ہوئی تھی اس میں گرفتار ہو کر قیدیوں کے ساتھ آئی تھیں۔
میں: پھر حضرت علیؑ نے یہ کیسے جائز سمجھا کہ خلیفہ ظالم کے مال غنیمت میں سے کنیز لیکر اس سے اولاد پیدا کریں اس معاملہ میں تو نہایت احتیاط کی ضرورت تھی۔

ملا باشی: ہو سکتا ہے کہ حضرت علیؑ نے اس کو خود بنی حنیفہ سے بطور ہبہ کے مانگ لیا ہو۔
میں: اس کی کوئی دلیل؟

اس پر ہر طرف خاموشی تھی۔

میں: میں نے قصداً احتیاط رکھی کہ کوئی حدیث یا کوئی آیت آپ کے سامنے پیش نہ کروں اس لئے کہ ممکن ہے کہ ہم دونوں اس کی صحت یا اس کی تاویل میں متفق نہ ہوں۔ اور استدلال صرف انہیں باتوں سے ہو سکتا ہے جو فریقین کے نزدیک مسلم ہوں۔ میرے یہ دونوں سوالات عقل و عرف کی بنا پر تھے۔

اس مناظرہ کی لفظ بہ لفظ صحیح صحیح خبر شاہ تک پہنچ گئیں۔ اس نے حکم دیا کہ جلسہ علماء ربہم جمع ہو کر مکلفات کو اٹھادیں اور ایک دوسرے کی تکفیر سے دستبردار ہو جائیں اور میں ان کا حکم رہوں۔ اس لئے ہم سب ملا باشی کے خیمہ سے منسلک اس مجمع کی طرف چلے جو فریخ علیؑ کے متصل اس غرض کیلئے جمع ہوا تھا۔

علماء ایران کی تعداد ۷ تھی جن میں سے صرف ایک شخص مفتی اردلان سنی تھا اور باقی سب شیعہ۔ ان میں سے ممتاز حضرات کے نام میں نے اسی وقت لکھ لئے تھے۔

(۱) ملا باشی علی اکبر (۲) مفتی رکاب آقا حسن (۳) ملا محمد امام لاجپان (۴) آقا شریف مفتی مشہد رضا (۵) میرزا برہان قاضی شروان (۶) شیخ حسن مفتی اردمیر (۷) میرزا ابوالفضل مفتی قم (۸) حاجی صادق مفتی جام (۹) سید محمد مہدی امام اصفہان (۱۰) حاجی محمد زکی کرمانشاہ (۱۱) حاجی محمد شامی مفتی شیراز (۱۲) میرزا اسد اسد مفتی تبریز (۱۳) ملا طالب مفتی مازندران (۱۴) ملا محمد مہدی نائب صدر مشہد (۱۵) ملا محمد صادق مفتی خنجال (۱۶) محمود مومن مفتی استرآباد (۱۷) سید محمد تقی مفتی قزوین (۱۸) ملا محمد حسین مفتی سزاوار (۱۹) سید بہار الدین مفتی کرمان (۲۰) سید احمد مفتی اردلان شافعی۔

افغانستان کے علماء جو سب کے سب حنفی تھے حسب ذیل تھے:

(۱) شیخ فاضل ملا حمزہ قلعجانی مفتی افغانستان (۲) ملا امین قلعجانی قاضی افغانستان (۳) ملا وینا خلطی (۴) ملا طہ افغانی مدرس مدرسہ نادآباد (۵) ملا نور محمد قلعجانی (۶) ملا عبد الرزاق قلعجانی (۷) ملا ادریس ابدالی۔

تھوڑے عرصہ کے بعد علماء ترکستان آئے جن کی تعداد سات تھی۔ ان کے آگے آگے ایک شیخ تھا جس کے چہرے سے عجب اور وقار برتا تھا۔ ایک بڑا عمامہ سر پر دیکھنے والے کو خیال گزرتا تھا کہ امام اعظم کے شاگرد رشید امام ابو یوسف چلے آ رہے ہیں۔ ایرانیوں نے اس خیال سے کہ میں ان سے کوئی بات نہ کر سکوں۔ مجھ سے پندرہ آدمیوں کے فاصلہ پر بائیں طرف ان کو بٹھایا۔ اسی طرح افغانی علماء کو بھی دائیں طرف مجھ سے دو رگہ دی۔ ترکستانی علماء کے نام یہ ہیں:-

(۱) علامہ ہادی خواجہ بحر العلم قاضی بخارا حنفی (۲) میر عبد اللہ صدر بخارا حنفی (۳) قلندر خواجہ بخاری حنفی (۴) ملا امید صدر بخاری حنفی (۵) بادشاہ میر خواجہ بخاری حنفی (۶) میرزا خواجہ بخاری حنفی (۷) ابراہیم بخاری حنفی۔

جب مجلس بیٹھ چکی ملا باشی نے بحر العلم کو مخاطب کیا اور کہا کہ آپ اس شخص (میری طرف اشارہ کر کے) کو پہچانتے ہیں بحر العلم نے کہا کہ نہیں۔ ملا باشی نے کہا کہ یہ فضل اہل سنت میں سے ہیں شیخ عبد اللہ آفندی۔ ان کو احمد پاشا والی بغداد نے شاہ کے حسب طلب بھیجا ہے تاکہ اس مجلس میں ہمارے نگران اور شاہد رہیں۔ شاہ نے ان کو اپنا وکیل بنا دیا ہے جن امور پر ہمارا اتفاق ہوتا جائیگا یہ شاہد رہیں گے۔ لہذا آپ ان تمام امور کو بیان کریں جن کی بنا پر ہم شیعوں کی تکفیر کرتے ہیں تاکہ اگر واقعی وہ موجب کفر ہوں تو ہم اس سے باز آجائیں۔ ورنہ حقیقت میں تو ہم کافر نہیں ہیں خود امام ابو حنیفہ کے نزدیک بھی۔ چنانچہ جامع الاصول میں ہے کہ اسلام کے پانچ مذاہب ہیں جن میں سے ایک مذہب حنفی بھی ہے۔

اسی طرح صاحب مواقف نے بھی امامیہ کو اسلام کا ایک فرقہ تسلیم کیا ہے۔ اور امام ابو حنیفہ کا قول فقہ اکبر میں ہے کہ ہم اہل قبلہ کو کافر نہیں سمجھتے۔ شرح ہدایہ میں یہ تصریح موجود ہے کہ صحیح یہ ہے کہ امامیہ اسلام ہی کا ایک فرقہ ہے لیکن باوجود متقدمین کی ان تصریحات کے بھی متاخرین نے غلو اور تعصب سے کام لیکر ہم کو کافر بنا نا شروع کیا۔ جس طرح ہمارے فرقہ کے لوگوں نے آخر میں سنیوں کی تکفیر شروع کر دی۔ حالانکہ نہ ہم کافر ہیں نہ تم۔ بہر صورت ہمارے اندر کفر کی جو باتیں آپ کے خیال میں ہوں ان کو ظاہر کیجئے۔

بحر العلم - سب شیخین -

ملا باشتی - ہم نے اس کو چھوڑا -

بحر العلم - تم صحابہ کرام کو کفار اور گمراہ کہتے ہو -

ملا باشتی - سارے صحابہ عدول ہیں رضی اللہ عنہم ورضوانہ

بحر العلم - متعہ کو حلال سمجھتے ہو -

ملا باشتی - متعہ حرام ہے جو اس کی حلت کا قائل ہو وہ سفید ہے -

بحر العلم - تم علیؑ کو ابو بکرؓ پر فضیلت دیتے ہو اور کہتے ہو کہ نبی صلی اللہ علیہ وسلم کے بعد وہی خلیفہ برحق تھے -

ملا باشتی - نبی صلی اللہ علیہ وسلم کے بعد اس امت میں سب سے افضل ابو بکرؓ پھر عمرؓ - پھر عثمانؓ - پھر علیؓ رضی اللہ عنہم

ہیں اور ان کی خلافتیں بھی اسی ترتیب کے ساتھ ہیں -

بحر العلم - تمہارا اصول اور عقیدہ کیا ہے ؟

ملا باشتی - ہم ابوالحسن اشعری کے عقیدہ پر ہیں -

بحر العلم - شرط یہ ہے کہ شرع کی کسی حلال چیز کو حرام یا حرام کو حلال نہ بناؤ -

ملا باشتی - یہ شرط منظور ہے -

بحر العلم نے اس کے بعد کچھ اور شرطیں بھی پیش کیں جن کو کفر سے کوئی علاقہ نہ تھا - ملا باشتی نے ان سب کو قبول کیا

پھر کہا کہ جب ان سب امور کے ہم پابند ہو گئے تو اب تم کو ہمارے مسلمان شمار کرنے میں کیا عذر ہے -

بحر العلم - شیخین پر تبرک کفر ہے -

ملا باشتی - ہم نے اس کو چھوڑا -

بحر العلم (کچھ دیر تک سکوت کے بعد) لیکن شیخین کو برا کہنا تو کفر ہے -

ملا باشتی - جناب ہم نے تو اس کو چھوڑ دیا پھر بھی آپ ہم کو کفار ہی کہتے رہیں گے -

بحر العلم - بہر صورت سب شیخین تو کفر ہے -

مراد بحر العلم کی یہ تھی کہ سب شیخین چونکہ کفر ہے اور جس سے کفر صادر ہو نہ ہب خفی کے مطابق اس کی توبہ قبول نہیں پھر میں

کیسے تسلیم کر لوں کہ یہ شیعہ مسلمان ہیں جبکہ یہ کفران سے سرزد ہو چکا ہے -

آخر مفتی افغان ملاحظہ فرمائیے کہ ہادی خواجہ! کیا تمہارے پاس کوئی ثبوت موجود ہے کہ ان سے سب شیخین کا

کفر صادر ہوا ہے جو تم ان کی توبہ نہیں قبول کرتے - بحر العلم نے کہا کہ نہیں - ملاحظہ فرمائیے کہ جب وہ حتی وعدہ کرتے

ہیں کہ ہم تیرا نہ کہیں گے تو پھر اس کے قبول کر لینے میں کونسی شے مانع ہے - اس پر بحر العلم نے کہا کہ اچھا - یہ لوگ بھی

لے لیکن حقیقت یہ ہے کہ سب شیخین کفر ہے نہ ناقابل توبہ - یہ فتاوے جن لوگوں نے دیے ہیں ان کے حالات پڑھنے سے

معلوم ہو جاتا ہے کہ خاص خاص اسباب سے وہ شیعوں سے ذاتی تعصب اور عداوت رکھتے تھے - اسلم

مسلمان ہیں جو ہمارے حقوق وہ ان کے حقوق۔

جب یہ بات طے ہو گئی تو شیعہ، حنفی اور شافعی تینوں فرقوں کے علماء احرار اور اعیان کھڑے ہو گئے۔ باہم مصافحہ اور معافہ کرنے لگے اور ایک دوسرے سے بچھڑے ہوئے بھائیوں کی طرح بغلیگر ہونے لگے۔

اسوقت ہمارے پس پشت ارد گردی عجمی احرار اور تماشائیوں کا ہجوم دس ہزار سے کم نہ تھا۔ جو سب کے سب جوش سرور اور فرط مسرت سے آپس میں ایک دوسرے کو مبارکباد دے رہے تھے۔

یہ مجلس بحسن و خوبی چار شنبہ کے دن مغرب سے پہلے ختم ہو گئی۔ رات کو دس بجے شاہ کی طرف سے ایک آدمی آیا جس نے کہا کہ شہنشاہ آپ کو سلام کہتے ہیں اور آپ کی مساعی کے شکر گزار ہیں اور توقع رکھتے ہیں کہ کل کی مجلس میں جب آج کی باتوں کا عہد و پیمان ہوگا اور ہر فریق محضر پر دستخط کرے گا آپ بطور شاہد اور میرے وکیل کے موجود رہیں گے اور محضر کی پیشانی پر خود اپنے قلم سے اپنی شہادت تحریر کریں گے اور ہر لگائیں گے۔ میں نے کہا کہ بس روچشم میں اس حکم کی تعمیل کرونگا۔

دوسرے دن یعنی پنجشنبہ ۲۵ شوال کو حضرت علیؑ کے سامنے دوپہر سے پہلے اجتماع ہوا۔ ہم سب لوگ وہاں پہنچے۔ حاضرین کی تعداد کم سے کم ساٹھ ہزار تھی۔ محضر نامہ سات بالشت کے کاغذ پر فارسی زبان میں لکھا گیا تھا۔ ملا باشی نے مفتی رکاب آقا حسین کو جو بلند آواز شخص تھا اس کے سننے کا حکم دیا۔ اس نے جمع عام میں پڑھا۔ اس کا مضمون یہ تھا:-

”اللہ جل شانہ! اس دنیا میں سلسلہ دار رسول بھیجتا رہا۔ سب کے آخر میں محمد مصطفیٰ صلی اللہ علیہ وسلم کو اس نے اپنا رسول بنا کر بھیجا جس پر رسالت ختم کر دی۔ ان کی وفات کے بعد صحابہ کرام رضی اللہ عنہم نے بالاتفاق ابوبکر صدیق ابن ابی قحافہ کو ان کا جانشین بنایا اور ان کے ہاتھ پر خلافت کی بیعت کی۔ حضرت علیؑ نے بھی بطیب خاطر بلا جبر و اکراہ بیعت فرمائی۔ اور باجماع صحابہ وہ امت کے امیر اور خلیفہ ہو گئے۔ پھر انھوں نے بذریعہ عہد کے عمر بن خطابؓ کو اپنا جانشین کیا۔ ان کے ہاتھ پر بھی جملہ اصحاب نے مع حضرت علیؑ کے خوشی کے ساتھ بیعت کی۔ عمرؓ نے خلافت کو اپنے بعد چھ امیرداروں میں بطور شورے کے چھوڑ دیا جن میں سے ایک علیؑ بن ابیطالب بھی تھے۔ کثرت رائے سے حضرت عثمانؓ خلیفہ ہو گئے جب وہ اپنے گھر میں باغیوں کے ہاتھ سے شہادت پگئے اور امت بلا خلیفہ کے رہ گئی اسوقت صحابہ نے حضرت علیؑ کو خلیفہ بنایا اور ان کے ہاتھ پر بیعت کی۔

یہ چاروں خلفاء ایک زمانہ میں تھے۔ ان میں کبھی باہم کوئی جھگڑا نہیں ہوا بلکہ ہر ایک دوسرے کے ساتھ محبت رکھتا تھا اور اس کی تعریف کرتا تھا۔ یہاں تک کہ جب علیؑ سے شیخین کی بابت سوال کیا گیا تو انھوں نے فرمایا کہ وہ دونوں امام عادل اور برحق تھے اور اسی پر مرے۔ اسی طرح جب حضرت ابوبکرؓ کے ہاتھ پر لوگ بیعت کرنے لگے تو انھوں نے فرمایا کہ تم میں علیؑ موجود ہیں پھر بھی تم میرے ہاتھ پر بیعت کرتے ہو۔

اہل ایران! تم کو یقین رکھنا چاہیے کہ ان کی افضلیت اور خلافت اسی ترتیب پر ہے جس طرح بیان

لگی۔ سو شخص ان کی تحقیر یا ان کی بابت کوئی ناشائستہ کلمہ زبان سے نکالے گا۔ اس کا مال۔ اولاد اور خون سب شہنشاہ کیلئے حلال ہوگا اور اس کے اوپر اللہ۔ ملائکہ اور جملہ نبی نوع انسان کی لعنت ہوگی۔ میں نے صحرا رمان میں تخت نشینی کے وقت یہی عہد لیا تھا۔ اب جو کوئی صحابہ کو برا یا شیخین پر برا کہیگا اسکو اس کے اہل و عیال سمیت قید کرونگا اور مال و جائیداد ضبط کر لوں گا۔ یہ بدعت ایران میں کبھی نہیں تھی۔ اسکا ظہور اسماعیل شاہ صفوی کے عہد ۹۵۷ھ سے ہوا جواب تمام ملک میں پھیلی ہوئی ہے۔

یہ حصہ شاہ کی طرف سے تھا۔ اس کے نیچے چند سطریں تھیں جن میں باشندگان ایران کی طرف سے عہد تھا کہ۔ ”ہم صحابہ کو برا نہ کہیں گے۔ اور تیرے سے دستبردار ہوں گے۔ خلفا و اربعہ کی فضیلت اور خلافت کے ہم اسی ترتیب کے ساتھ قائل ہیں جو اس محضر میں مندرج ہے جو اس کے خلاف کرے اس پر اللہ کی، فرشتوں کی اور سارے آدمیوں کی لعنت ہو اور شہنشاہ کیلئے اس کا مال۔ عیال اور خون حلال ہے۔“

اس کے نیچے علماء و عمائد ایران کے دستخط ہوئے۔ اور ان کی مہریں لگائی گئیں۔ پھر اس کے بعد یہی مضمون چند سطروں میں کر بلا، نجف، حله اور خوار کے باشندوں کی طرف سے تھا۔ اس پر ان کی مہریں ثبت ہوئیں۔ مہر لگانے والوں میں سید نصر اللہ بن قطہ اور شیخ جواد نجفی وغیرہ ممتاز اشخاص تھے۔

پھر اس کے تحت میں چند سطریں علماء افغانستان کی طرف سے تھیں کہ ایرانی جب ان باتوں کی پابندی کریں گے جو اس محضر میں ہیں تو ہم ان کو کافر نہیں سمجھیں گے بلکہ ان کو اپنے بھائی مسلمانوں کا ایک فرقہ تسلیم کریں گے۔ اس کے نیچے ان کے دستخط ہوئے اور ان کی مہریں لگائی گئیں۔

بعینہ یہی مضمون ترکستانی علماء کی طرف سے بھی تھا۔ انھوں نے بھی اس پر مہریں لگائیں عنوان پر میں نے اپنی شہادت لکھ کر دستخط کئے اور مہر لگائی۔ جب یہ تمام کارروائی ختم ہو گئی تو مجمع سے ایک خوشی کا نعرہ بلند ہوا۔ سنی اور شیعہ سب کے سب فرخا تھے اور نہایت گرمجوشی سے باہم گلے مل رہے تھے۔ اس کے بعد شاہ کی طرف سے چاندی کی صینیوں میں خدام حلوے اور مٹھائیاں لئے ہوئے آئے اور خالص سونے کے جڑاؤ عطر دان جو عنبر و مشک سے بھرے ہوئے تھے۔ اس سے مجمع کی خاطر کی گئی۔

پھر شاہ نے حج کو بلایا اور کہا کہ میں آپ کا اور ساتھ ہی احمد خاں (پاشا) کا شکر گزار ہوں کہ مسلمانوں کو باہمی تکفیر اور خونریزی سے بچانے میں سعی فرمائی۔ میں اندراہ شکر نہ کہ ازراہ فخر یہ کہتا ہوں کہ اس کام کو اللہ نے میرے ہاتھ سے کرایا کہ صحابہ کرام پر تبرک کرنے سے لوگ تائب ہوئے ورنہ سلاطین عثمانیہ نے کس قدر خونریز جنگیں کیں اور بارہا لشکر لیکر چڑھائی اور لڑائی کرتے رہے مگر یہ سعادت ان کے حصہ میں نہ تھی اور میں نے بلا ایک قطرہ خون بہائے شاہان صفویہ کی اس بدعت قبیح پر جو سارے ملک پر چھائی ہوئی تھی فتح حاصل کر لی۔

میں نے کہا کہ انشا اللہ سارا ایران جیسے پہلے سنی تھا اب پھر ہو جائیگا۔ شاہ نے کہا رفتہ رفتہ۔

اس کے بعد سراسر اٹھا کر بولا کہ میں اگر فخر کروں تو کہہ سکتا ہوں کہ میری ذات اس وقت مجموعہ ہے چار عظیم الشان سلاطین کا یعنی ہندوستان۔ افغانستان۔ توران اور ایران۔ کیونکہ ان چاروں ممالک کی زمام حکومت میرے ہاتھ میں ہے لیکن رفع تبر کسی کے بس کی بات نہ تھی۔ تاہم آپ ہی سے یہ امر حاصل ہوا ہے اور چونکہ میں ذریعہ ہوں اسلئے تمام عالم اسلامی کی یہ خدمت مجھ سے ہوئی ہے۔ مجھے امید ہے کہ صحابہ کرام میرے اس فعل سے خوش ہوں گے اور آخرت میں میری شفاعت کریں گے۔

اس کے بعد مجھے کہا کہ تم ابھی ٹھہر جاؤ۔ کل جمعہ ہے اور میں نے حکم دیا ہے کہ جامع کوفہ میں جمعہ پڑھا جائے اور منبر پر حسب ترتیب خلفا کا نام لیا جائے آخر میں خلیفہ عثمانی کیلئے دعا کی جائے اس کے بعد میرے لئے کیونکہ میں ان کو اپنا بڑا اور بزرگ بھائی سمجھتا ہوں۔ ان کے باپ وادائش تہا پست سے اسلام کی خدمت کرتے چلے آئے ہیں اور تم جلتے ہو کہ میں جب دنیا میں آیا تو میرا باپ سلطان نہ تھا۔

میں دربار سے واپس آیا۔ دیکھا کہ ہر سرخیہ میں ایرانی بیٹھے ہوئے اسی یشاق کا تذکرہ کر رہے ہیں اور اصحاب ثلاثہ رضی اللہ عنہم کے فضائل آیات و احادیث سے نکالتے اور شاہان صفویہ کی اس رسم تبر اپنا پسندیدگی کا اظہار کرتے ہیں۔

دوسرے دن اعتماد الدولہ ظہر کے وقت مجھے لینے کیلئے آیا کہ چل کر جمعہ میں شرکت کروں میں نے کہا کہ جامع کوفہ میں خفیہ کے نزدیک بھی جمعہ نہیں ہو سکتا کیونکہ آبادی نہیں ہے اور شافعیہ کے نزدیک بھی کیونکہ باشندوں کی تعداد چالیس تک نہیں پہنچتی۔ اس نے کہا کہ آپ جمعہ پڑھیں وہاں تو صرف آپ کی موجودگی درکار ہے۔ چنانچہ میں گیا۔ جماعت میں امرار خوانین۔ علماء اور عوام تقریباً پانچ ہزار تھے۔ منبر پر شاہی امام تھا۔ اس نے خطبہ میں خلفاء کا حسب ترتیب نام لیا اور ان کی مدح کی پھر خلیفہ عثمانی اس کے بعد نادر شاہ کیلئے دعا مانگی اور امامیہ کے قاعدہ کے مطابق نماز پڑھائی۔ شام کے وقت شاہ نے مجھے واپسی کی اجازت دی اور میں بغداد کو روانہ ہو گیا۔

صاحب جہاں کشائے نادری نے لکھا ہے کہ نادر شاہ نے مرزا محمد علی نائب وزیر کو روانہ کیا کہ وہ تمام ایران میں دورہ کر کے خطبوں میں خلفاء اربعہ کا نام داخل کریں اور سارے ملک میں اس محضر کی اشاعت کر کے تعمیل کرائیں۔

باب عالی میں بھی یہ ساری کیفیت لکھ کر درخواست کی کہ اب خلیفہ کو اس کے پانچوں مطالبات منظور کر لینے چاہئیں ایک مدت تک سفیروں کی آمد و رفت ہوتی رہی مگر ترکی کے شیخ الاسلام اور سلطان محمود خاں نے اس کی دوا تو اس سے انکار کر دیا یعنی مذہب جعفری کی صحت تسلیم کی نہ کعبہ میں پانچواں مصلی منظور کیا۔ باقی تین مطالبات تسلیم کر لئے۔

نادر شاہ بھی مصلحت وقت دیکھ کر ان دو امور کے مطالبہ سے دست بردار ہو گیا۔ بالآخر محرم ۱۱۱۱ھ میں فریقین میں عہد مصاحت لکھا گیا جس پر سلطان کی طرف سے لطیف آفندی عثمانی سفیر نے دستخط کئے۔